

سراج الہند

حضرت شاہ عبدالعزیز

محدث دہلوی رحمۃ اللہ علیہ

ترتیب: خلیل احمد رانا

سراج الہند

حضرت شاہ عبدالعزیز محدث دہلوی قدس سرہ

ترتیب: خلیل احمد رانا

بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی علی رسولہ الصادق الامین الکریم

حجۃ اللہ، سراج الہند حضرت مولانا شاہ عبدالعزیز محدث دہلوی ابن شاہ ولی اللہ محدث دہلوی ابن شاہ عبدالرحیم دہلوی قدس سرہما، ۲۵/رمضان المبارک ۱۱۵۹ھ/۱۷۷۶ء کو جمعہ کے دن دہلی میں پیدا ہوئے، تاریخی نام ”غلام حلیم“ ہے، جس کے ۱۱۵۹ اعداد بنتے ہیں، آپ کا سلسلہ نسب ۳۴ واسطوں سے حضرت سیدنا عمر فاروق رضی اللہ تعالیٰ عنہ تک اس طرح منتہی ہے۔

مولانا شاہ عبدالعزیز بن شاہ ولی اللہ بن شاہ عبدالرحیم بن وجیہہ الدین شہید بن معظم بن منصور بن احمد بن محمود بن قوام الدین عرف قوازن بن قاضی قاسم بن قاضی کبیر عرف قاضی بدھا بن عبدالملک بن قطب الدین بن کمال الدین بن شمس الدین المفتی عرف قاضی پران بن شیر ملک بن عطا ملک بن ابوالفتح ملک بن عمر والحاکم مالک بن عادل ملک بن فاروق بن جرجیس بن احمد بن محمد شہریار بن عثمان بن ہامان بن ہمایوں بن قریش بن سلیمان بن عفان بن عبداللہ بن محمد بن عبداللہ بن عمر بن الخطاب رضی اللہ تعالیٰ عنہم اجمعین۔

(نواب مبارک علی خاں، کمالات عزیزی، مرتبہ مولوی سید ظہیر الدین احمد ولی اللہی دہلوی نبیرہ مولانا شاہ رفیع

الدین محدث دہلوی، سن تالیف ۱۲۸۹ھ/۱۸۷۲ء، مطبوعہ ایچ ایم سعید کمپنی کراچی ۱۹۸۲ء، ص ۸)

آپ نے بچپن ہی قرآن کریم حفظ کر لیا تھا، پہلے سال جب قرآن مجید سنایا، نماز تراویح ختم ہوئی تھی کہ ایک سوار بہت خوب زرہ بکتر وغیرہ لگائے برچھا ہاتھ میں لئے تشریف لائے اور کہا حضرت محمد رسول اللہ صلی اللہ علیہ وسلم کہاں تشریف رکھتے ہیں؟ جو لوگ وہاں بیٹھے تھے سب اٹھ کر دوڑے اور اس سوار کو گھیر لیا اور پوچھا کہ حضرت یہ آپ کیا فرما رہے ہیں اور آپ کا نام کیا ہے؟، انہوں نے فرمایا! ابو ہریرہ، جناب سید عالم صلی اللہ علیہ وسلم نے فرمایا تھا کہ ہم

عبدالعزیز کا کلام مجید سننے چلیں گے، پھر مجھے ایک کام کے واسطے بھیج دیا، اس لئے میں دیر سے پہنچا ہوں، اتنی بات کی اور غائب ہو گئے۔ (نواب مبارک علی خاں، کمالات عزیز، مرتبہ مولوی ظہیر الدین ولی اللہی، مطبوعہ کراچی ۱۹۸۲ء، ص ۱۹)

پندرہ سال کی عمر میں اپنے والد ماجد حضرت شاہ ولی اللہ محدث دہلوی رحمۃ اللہ علیہ (متوفی ۱۱۷۶ھ/۱۷۶۲ء) سے تمام علوم عقلیہ و نقلیہ اور کمالات ظاہری و باطنی سے فراغت حاصل کی، بعض کتب حدیث کی سند اپنے والد ماجد کے اجل تلامذہ حضرت شاہ محمد عاشق پھلتی رحمۃ اللہ علیہ۔

(شاہ محمد عاشق بن شاہ عبید اللہ بن شاہ محمد صدیقی رحمہم اللہ تعالیٰ، ۱۱۱۰ھ میں پھلت (ضلع مظفرنگر، یوپی، ہندوستان) میں پیدا ہوئے، آپ شاہ ولی اللہ محدث دہلوی کے میرے بھائی تھے، آپ کے والد شاہ ولی اللہ کے حقیقی ماموں اور آپ کے دادا شاہ محمد، شاہ ولی اللہ کے حقیقی نانا اور شاہ عبدالرحیم کے خسر تھے، آپ شاہ ولی اللہ سے چار سال بڑے تھے، آپ شاہ ولی اللہ کے نسبتی بھائی بھی تھے، شاہ ولی اللہ کا پہلا عقد آپ کی حقیقی بہن سے ہوا تھا، جن کے بطن سے شاہ ولی اللہ کے سب سے بڑے فرزند شاہ محمد اور ان کی دو بہنیں تھیں، آپ کو شاہ ولی اللہ سے مصاہرت کا تعلق بھی تھا، آپ کے دو فرزندوں شاہ عبدالرحمن اور شاہ عبدالرحیم فائق کے عقد علی الترتیب شاہ ولی اللہ کی دو صاحبزادیوں (امتہ العزیز اور فرخ بی) سے ہوا تھا، آپ کو بچپن ہی سے علم حاصل کرنے کا شوق تھا، شاہ ولی اللہ محدث دہلوی سے علوم ظاہری و باطنی کی تکمیل کی، ۱۱۴۴ھ میں حج و زیارت سے فارغ ہو کر شاہ ولی اللہ علیہ الرحمہ کے ساتھ حرمین میں شیخ ابوطاہر کردی مدنی علیہ الرحمہ سے حدیث پڑھی اور شیوخ حجاز سے صحیح بخاری اور سنن دارمی کے درس میں شاہ ولی اللہ محدث دہلوی علیہ الرحمہ کے شریک رہے۔

آپ نے دوران تعلیم شاہ ولی اللہ علیہ الرحمہ سے بیعت کر لی تھی اور مسجد الحرام میں میزاب رحمت کے نیچے بیعت ثانیہ بھی کی، علم و معرفت میں آپ نے وہ مقام حاصل کیا جو شاہ ولی اللہ کے شاگردوں میں کسی اور کو حاصل نہیں ہو سکا، آپ کا مستقل قیام پھلت ہی میں رہا، مگر تحصیل علم کے عہد کے علاوہ بھی بکثرت دہلی آتے جاتے رہے، ہر سال ماہ صیام میں دہلی آ کر شاہ صاحب کے ساتھ معتکف رہتے تھے، شاہ ولی اللہ علیہ الرحمہ سے مسلسل مراسلت کرتے رہتے تھے، شاہ صاحب کے مسودات کی تہیض کے علاوہ ان کے مختلف شذرات کی جمع و ترتیب بھی عمر بھر بڑے اہتمام اور ذوق و شوق سے کرتے رہے، شاہ صاحب کے مکاتیب کو محفوظ رکھتے تھے، آپ شاہ صاحب کے اداسناس اور اسرار و رموز کے ترجمان و امین تھے، شاہ ولی اللہ صاحب بھی آپ سے خصوصی محبت کرتے تھے، کہیں ان کو ”اعز اخوان و اجلہ خلان“،

کہیں سجادہ نشین اسلاف کرام، کہیں **وعاء علمی و حافظ اسراری و ناظور کتبی و الباعث علی السوید** اکثر منها والمباشر لتببیضہ (میرا ظرف علم، میرے اسرار کے امین، میری کتابوں کے نگران، میری اکثر کتابوں کے سبب تالیف میرے مسودات کو صاف کرنے والے) لکھا ہے۔ شیخ ابوطاہر کردی مدنی علیہ الرحمہ نے جو سند شاہ ولی اللہ علیہ الرحمہ کو عطا کی تھی، اس میں شیخ محمد عاشق کے متعلق لکھا ”انہ مرآة کمالہ و خدین جمیل خصالہ“ یعنی موصوف ان کے کمال کا آئینہ اور ان کے خصائل نیک کا رخسار ہیں۔ شاہ ولی ان کو مخاطب فرما کر کہتے ہیں!

یحدثنی نفسی بانک واصل
الی نقطہ قصواء وسط المرکز
وانک فی تیک البلاد مفرخم
یکفیک یوماً کل شیخ وناہز

آپ کی تصانیف سبیل الرشاد، (فارسی زبان میں تصوف پر نہایت اچھی اور مبسوط کتاب) شرح خیر الکثیر، (شاہ ولی اللہ کی کتاب ”الخیر الکثیر“ کی شرح)، درایات الاسرار، شرح اعتصام الامین، کشف الحجاب، تذکرۃ الواقعات، مکاتیب شاہ ولی اللہ اور القول الجلی فی ذکر آثار ولی (فارسی زبان میں شاہ ولی اللہ کے حالات پر نہایت قدیم تالیف ہے، اب دہلی سے اس کے مخطوطہ کا عکس شائع ہو گیا ہے اور خانقاہ کا کوری ضلع لکھنؤ سے اردو ترجمہ بھی شائع ہو چکا ہے) مشہور ہیں، آپ کی وفات ۱۱۸۷ھ میں ہوئی۔ (ماخوذ۔ القول الجلی کی بازیافت از حکیم محمود احمد برکاتی، مطبوعہ رضا اکیڈمی لاہور ۱۹۹۱ء، ص ۱۲، ۱۳۔ نزہۃ الخواطر، از عبدالحی حسنی، جلد ۶، ص ۳۲۸، ۳۳۰) اور خواجہ امین اللہ کشمیری رحمۃ اللہ علیہ سے لی (خواجہ امین اللہ کشمیری، شاہ ولی اللہ محدث دہلوی علیہ الرحمہ کے ممتاز شاگردوں میں سے تھے، شاہ صاحب نے بعض رسالے ان کی خاطر تصنیف کئے، ۱۱۸۷ھ میں وفات پائی۔ نزہۃ الخواطر، از عبدالحی حسنی، جلد ۶، ص ۲۸۶) علم فقہ اپنے خسر مولوی نور اللہ علیہ الرحمہ سے حاصل کیا۔ آپ تمام علوم ظاہری و باطنی کے جامع تھے، صاحب زہد و تقویٰ تھے، اللہ تعالیٰ کی نشانیوں میں سے ایک نشانی تھے۔ (رحمن علی، تذکرہ علمائے ہند: ترجمہ و حواشی و تکملہ، پروفیسر محمد ایوب قادری، کراچی، پاکستان ہسٹاریکل سوسائٹی، ۱۹۶۱ء، ص ۳۰۲)

بیعت حضرت سیدنا علی کرم اللہ وجہہ الکریم

ایک مرتبہ عالم رویاء میں آپ کو حضرت اسد اللہ الغالب سیدنا مولیٰ علی المرتضیٰ رضی اللہ تعالیٰ عنہ کی حضوری

حاصل ہوئی، آپ حضرت علی رضی اللہ تعالیٰ عنہ سے بیعت کر کے فیض یاب ہوئے، حضرت علی رضی اللہ تعالیٰ عنہ نے فرمایا (اے عبدالعزیز) فلاں شخص نے ایک کتاب ہماری مذمت میں پشتوزبان میں لکھی ہے، اس کے باپ کا نام، مقام سکونت اور کتاب کا نام بھی ظاہر فرمایا، آپ نے عرض کی، حضور! میں پشتوزبان نہیں جانتا، حضرت امیر المؤمنین رضی اللہ عنہ نے فرمایا! کچھ مضائقہ نہیں، آپ خواب سے بیدار ہوئے، بعد تلاش کتاب دستیاب ہوئی تو آپ نے اس کا جواب پشتوزبان میں لکھ کر پھیلا دیا۔ (مبارک علی خاں، نواب، کمالات عزیز: مرتبہ، مولوی سید ظہیر الدین احمد، کراچی، ۱۹۸۲ء۔ ص ۱۶)

کشفِ باطن

کشفِ باطن آپ کا ایسا تھا کہ جب نماز جمعہ کے واسطے جامع مسجد (دہلی) میں تشریف لے جاتے تو عمامہ آنکھوں پر رکھ لیتے، شیخ فصیح الدین جو کہ اکثر آپ کی خدمت میں رہتے تھے، عرض کیا! کہ حضرت اس کی کیا وجہ ہے جو آپ اس طرح رہتے ہیں، آپ نے اپنی کلاہ اتار کر ان کے سر پر رکھ دی، وہ فوراً بے ہوش ہو گئے، جب دیر بعد افاقہ ہوا تو عرض کیا کہ سو، سو، سو لوگوں کی شکل آدمی کی تھی باقی کوئی ریچھ، کوئی بندر اور کوئی خنزیر کی شکل تھا، اس وقت مسجد میں پانچ چھ ہزار آدمی تھے، حضرت شاہ عبدالعزیز علیہ الرحمہ نے فرمایا! میں کس کی طرف دیکھوں، اسی باعث نہیں دیکھتا۔ (مبارک علی خاں، نواب، کمالات عزیز: مرتبہ، مولوی سید ظہیر الدین احمد، کراچی، ۱۹۸۲ء۔ ص ۲۱)

آپ کی ذات سے برصغیر پاک و ہند میں علوم اسلامیہ خصوصاً تفسیر و حدیث کا بڑا چرچا ہوا، سرسید احمد خاں نیچری علی گڑھی لکھتے ہیں!

”علمائے تبحر اور فضلاء مفضی المرام باوجود نظر غائر اور احاطہ جزیات مسائل کے، جب تک اپنا سمجھا ہوا حضرت کی خدمت میں عرض نہ کر لیتے تھے، اس کے اظہار میں لب کووانہ کرتے تھے اور اس کے بیان میں زبان کو جنبش نہ دیتے تھے، حافظ آپ کا نسخہ لوح تقدیر تھا، بارہا اتفاق ہوا کہ کتب غیر مشہورہ کی اکثر عبارات طویل اپنی یاد کے اعتماد پر طلباء کو لکھوادیں اور جب اتفاقاً کتابیں دستیاب ہوئیں تو دیکھا گیا کہ جو عبارت آپ نے لکھوادی تھی اس میں من و عن کا فرق نہ تھا۔“ (پانی پتی، محمد اسماعیل (مرتب)، مقالات سرسید (شانزدہم): لاہور، مجلس ترقی ادب، ۱۹۶۵ء، ص ۲۷)

تلامذہ

جب آپ مسند و تدریس پر رونق افروز ہوئے تو شاہ قین علم نے دور دور سے آکر آپ سے اکتساب علم کیا، آپ کا

سلسلہ تلمذ بہت وسیع ہوا، چند نام یہ ہیں:

شاہ رفیع الدین دہلوی (متوفی ۱۲۳۳ھ)

شاہ عبدالقادر دہلوی (متوفی ۱۲۳۰ھ)

شاہ محمد اسحاق دہلوی (متوفی ۱۲۶۲ھ)

مولانا ظہور الحق پھلواری (متوفی ۱۲۳۴ھ)

شاہ عبدالرؤف نقشبندی (متوفی ۱۲۴۹ھ)

شاہ ابوسعید دہلوی (متوفی ۱۲۵۰ھ)

شاہ عبدالغنی پھلواری (متوفی ۱۲۷۲ھ)

شاہ مخصوص اللہ دہلوی (متوفی ۱۲۷۳ھ)

شاہ احمد سعید مجددی دہلوی (متوفی ۱۲۷۷ھ)

مولانا فضل حق خیر آبادی (متوفی ۱۲۷۸ھ)

شاہ سلامت اللہ کشفی بدایونی (متوفی ۱۲۸۱ھ)

شاہ فضل رحمن گنج مراد آبادی (متوفی ۱۳۱۳ھ)

مفتی صدر الدین آزر دہلوی (متوفی ۱۲۸۵ھ)

مخدوم سید آل رسول مارہروی (متوفی ۱۲۹۶ھ) [۹]

(قادری، محمود احمد، تذکرہ علمائے اہل سنت: مظفر پور، ۱۳۹۱ھ، ص ۲۲۔)

اہل سنت کی آواز (مجلہ سالنامہ): (خانقاہ برکاتیہ، مارہرہ۔ ضلع ایٹہ، یوپی)، شمارہ اکتوبر ۱۹۹۹ء، ص ۱۶۔

تصانیف

آپ کی تصانیف میں سے چند کے نام یہ ہیں:

۱۔ تفسیر فتح العزیز۔ ۲۔ تحفہ اثنا عشریہ۔ ۳۔ سرّ الشہادتین۔ ۴۔ بستان المحدثین۔ ۵۔ عجائب نافعہ۔ ۶۔ حاشیہ القول

الجلیل۔ ۷۔ سر الجلیل فی مسئلہ التفصیل۔ ۸۔ وسیلہ نجات۔ ۹۔ عزیز الاقتباس فی فضائل اخیار الناس۔ ۱۰۔ رسالہ فیض

عام۔ ۱۱۔ اصول مذہب حنفی۔ ۱۲۔ حاشیہ صدر۔ ۱۳۔ حاشیہ میر زاہد امور عامہ۔ ۱۴۔ تحقیق الروایاء۔ ۱۵۔ میزان

البلاغت-۱۶- میزان العقائد-۱۷- حاشیہ علی المقدمہ السنیہ-۱۸- ماتجب حفظہ للناظر-۱۹- الاحادیث
الموضوعہ-۲۰- فتاویٰ عزیز-۲۱- ملفوظات عزیز-۲۲- تضمین قصیدہ شاہ ولی اللہ وغیرہ۔

(برکاتی، حکیم محمود احمد، شاہ ولی اللہ اور ان کا خاندان: لاہور، مجلس اشاعت اسلام، ۱۹۷۶ء، ص ۱۵۳)

شاہ عبدالعزیز محدث دہلوی کی تالیفات میں تحریفات

بعض لوگوں نے آپ کی زندگی ہی میں آپ کی کتابوں میں تحریف کر دی تھی، چنانچہ شاہ ولی اللہ دہلوی خاندان
پر تحقیق میں سند کا درجہ رکھنے والے مشہور اہل علم حکیم محمود احمد برکاتی لکھتے ہیں!

”شاہ عبدالعزیز نے ”تحفہ اثنا عشریہ“ کی تالیف ۱۲۰۲ھ/۱۷۹۰ء میں مکمل کی اور اس کی اشاعت ۱۲۱۵ھ/
۱۷۹۹ء میں کلکتہ سے ہوئی تھی اور اس فوراً بعد تحفہ کی عبارات میں تحریف کے سلسلے کا آغاز ہو گیا، ایک معتقد نے لکھنؤ سے
ایک ایسی محرفہ اور خلاف عقیدہ اہل سنت عبارت ”تحفہ“ کے ایک نسخہ میں دیکھ کر شاہ صاحب کی خدمت میں عریضہ لکھ کر
خلش دور کرنے کی درخواست کی تو شاہ صاحب نے جواب میں تحریر فرمایا کہ!

”وتعریضات درباب معاویہ رضی اللہ عنہ ازیں فقیر واقع نشدہ اگر نسخہ از
تحفہ اثنا عشریہ یافتہ شد الحاق کسے خواهد بود کہ بنا بر فتنہ انگیزی وکید
ومکر کہ بنا مذهب ایشان یعنی گروہ رفضہ از قدیم برہمیں امور است این کار
کردہ باشد چنانچہ بسمع فقیر رسیدہ کہ الحاق شروع کردہ اند اللہ خیر
حافظا واین تعریضات در نسخ معتبرہ التبتہ یافتہ نخواہد شد۔“

(فضائل صحابہ و اہل بیت مع مقدمہ پروفیسر محمد ایوب قادری طبع لاہور)

(برکاتی، حکیم محمود احمد، شاہ ولی اللہ اور ان کا خاندان: لاہور، مجلس اشاعت اسلام، ۱۹۷۶ء، ص ۵۷)

ترجمہ۔ اور حضرت معاویہ رضی اللہ عنہ پر چوٹیں میں نے نہیں کیں، اگر تحفہ اثنا عشریہ کے کسی نسخے میں
ایسی عبارتیں ہیں تو وہ کسی نے اپنی طرف سے بڑھادی ہوں گی، کیونکہ روافض کے مذہب کے مذہب کی
بنیاد ہی شروع ہی سے فتنہ انگیزی اور مکرو قید پر ہے، یہ کام بھی انہوں نے کیا ہوگا، چنانچہ میں نے سنا ہے کہ
تحفہ میں بھی انہوں نے الحاق شروع کر دیا ہے۔

قاری عبدالرحمن پانی پتی (متوفی ۱۳۱۴ھ/۱۸۹۶ء) شاگرد رشید شاہ محمد اسحاق دہلوی (متوفی ۱۲۶۲ھ/

۱۸۴۵ء) اپنی کتاب ”کشف الحجاب“ میں لکھتے ہیں!

”اور ایسا ہی ایک اور جعل (غیر مقلدین) کرتے ہیں کہ سوال کسی مسئلہ کا بنا کر اور اس کا جواب موافق اپنے مطلب کے لکھ کر علمائے سابقین کے نام سے چھپواتے ہیں، چنانچہ بعض مسئلے مولانا شاہ عبدالعزیز کے نام سے اور بعض مسئلے مولوی حیدر علی کے نام سے علیٰ ہذا القیاس چھپواتے ہیں۔“

(قاری عبدالرحمن پانی پتی، کشف الحجاب: لکھنؤ، ۱۲۹۸ھ، ص ۹)

(چند سال ہوئے اس رسالہ کو مرکزی جماعت القراء پاکستان، کراچی نے حکیم

محمود احمد برکاتی کی تقدیم کے ساتھ شائع کر دیا ہے)

علامہ ابوالحسن زید فاروقی دہلوی (متوفی ۱۹۹۳ء) کتاب ”القول الجلی“ کے مقدمہ میں تحریر فرماتے ہیں!

”فسوس مولوی اسماعیل کے پیروان اس کام میں بہت بڑھ گئے ہیں، حضرت شاہ ولی اللہ، حضرت شاہ عبدالعزیز کی تحریرات و مکتوبات، حضرت شاہ عبدالقادر کا ترجمہ قرآن اور ان کی کتابیں، حضرت مجدد الف ثانی، ان کی اولاد، حضرت شاہ غلام علی، حضرت شاہ علم اللہ رائے بریلوی اور دیگر اکابرین کے احوال میں بہت سی تحریفات کر کے محمد بن عبدالوہاب نجدی اور مولوی اسماعیل کا ہمنوا سب کو قرار دیا، اللہ تعالیٰ اس کتاب ”القول الجلی“ کو ان لوگوں سے محفوظ رکھے اور یہ کتاب بلا کسی تصرف کے چھپے۔“

(شاہ ابوالحسن زید فاروقی، مقدمہ القول الجلی: دہلی، شاہ ابوالخیر اکادمی، ۱۹۸۶ء، ص ۵۵۲)

شاہ ولی اللہ دہلوی کے خاندان کے ایک فرد اور ان کی تصانیف کے مشہور ناشر ظہیر الدین سید احمد ولی اللہی، نیسہ شاہ رفیع الدین دہلوی، جنہوں نے شاہ ولی اللہ دہلوی کی تصانیف کی بڑی تعداد طبع و شائع کر کے وقف عام کی ہے، انہوں نے سب سے پہلے اس کی طرف توجہ دلائی، چنانچہ وہ شاہ ولی اللہ صاحب کی ایک کتاب ”تاویل الاحادیث فی رموز قصص الانبیاء“ کے آخر میں لکھتے ہیں!

”بعد حمد و صلوة کے بندہ محمد ظہیر الدین عرف سید احمد اول گزار شکر تا ہے بیچ خدمت شائقین تصانیف حضرت شاہ ولی اللہ صاحب و مولانا شاہ عبدالعزیز صاحب دہلوی رحمۃ اللہ علیہ وغیرہ کا آجکل بعض لوگوں نے بعض تصانیف کو اس خاندان کی طرف منسوب کر دیا ہے اور درحقیقت وہ تصانیف اس خاندان میں سے کسی کی نہیں، اور بعض لوگوں نے جو ان کی تصانیف میں اپنے عقیدے کے خلاف بات پائی تو اس پر حاشیہ

جڑا اور موقعہ پایا تو عبارت کو تغیر و تبدیل کر دیا، تو میرے اس کہنے سے یہ عرض ہے کہ جواب تصانیف ان کی چھپیں، اچھی طرح اطمینان کر لیا جائے جب خریدنی چاہیں۔

(محمد ایوب قادری، شاہ ولی اللہ کی منسوب تصانیف: مشمولہ: الرحیم (ماہنامہ): حیدرآباد، شمارہ، جون ۱۹۶۴ء، ص ۲۰۔ بحوالہ ”تاویل الاحادیث فی رموز قصص الانبیاء“ از شاہ ولی اللہ دہلوی، مطبوعہ مطبع احمدی، کلاں محل متعلق مدرسہ عزیز دہلی، باہتمام ظہیر الدین ولی اللہی، سن طباعت ندارد۔)

حضرت شاہ رؤف احمد رافت نقشبندی مجددی مصطفیٰ آبادی رحمۃ اللہ علیہ (شاہ رؤف احمد رافت ابن شاہ شعور احمد ۱۴ محرم الحرام ۱۲۰۱ھ / ۱۷۸۶ء کو رام پور (یو، پی۔ ہندوستان) میں پیدا ہوئے، ظاہری علوم کی تحصیل شاہ عبدالعزیز دہلوی سے کی، خرقة خلافت شاہ غلام علی دہلوی سے پایا اور بھوپال میں مقیم ہو گئے، اردو میں قرآن مجید کی تفسیر لکھی، جس کا آغاز ۱۲۳۹ھ میں ہوا اور ۱۲۴۸ھ میں اختتام ہوا، اپنے مرشد کے ملفوظات ”در المعارف“ کے نام سے فارسی میں لکھے، دیوان رافت (ہندی، فارسی)، مثنوی اسرار غیب، مراتب الوصول، معراج نامہ، مثنوی یوسف زلیخا، جواہر علویہ، رسالہ صادقہ مصدوقہ، سلوک العارفین، شراب ریحق، ارکان اسلام، آپ کی تصنیف ہیں، آپ مفسر، محدث اور فقیہ تھے، آپ شاہ ابوسعید دہلوی (متوفی ۱۲۵۰ھ) کے خالہ زاد بھائی تھے، بھوپال سے حج کے لئے گئے تو یلملم کے قریب ۱۲۴۹ھ / ۱۸۳۳ء میں وصال ہوا، در المعارف فارسی مطبوعہ ترکی اور حدائق الحنفیہ مطبوعہ سہیل اکیڈمی میں تاریخ وصال ۱۲۵۳ھ لکھی ہے، تفصیلی حالات کے لئے دیکھئے، تذکرہ علماء ہند از مولوی رحمن علی، مطبوعہ کراچی ۱۹۶۱ء، اور تذکرہ کاملان رام پور از مولوی احمد علی، مطبوعہ پٹنہ ۱۹۸۶ء۔) حضرت مجدد الف ثانی قدس سرہ کی اولاد میں سے تھے اور حضرت شاہ عبدالعزیز محدث دہلوی رحمۃ اللہ علیہ کے شاگرد تھے، آپ نے تفسیر عزیز کی ایک عبارت کو الحاقی قرار دیا، لکھتے ہیں!

”جانا چاہئے کہ تفسیر فتح العزیز میں کسی عدو نے الحاق کر دیا ہے اور یوں لکھا ہے کہ اگر کسی بکری کو غیر کے نام سے منسوب کیا ہو تو بسم اللہ اللہ اکبر کہہ کر ذبح کرنے سے وہ حلال نہیں ہوتی اور غیر کے نام کی تاثیر اس میں ایسی ہوگئی کہ اللہ کے نام کا اثر ذبح کے وقت حلال کرنے کے واسطے بالکل نہیں ہوتا، سو یہ بات کسی نے ملا دی ہے۔

خود مولانا و مرشدنا حضرت شاہ عبدالعزیز صاحب کبھی ایسا سب مفسرین کے خلاف نہ لکھیں گے اور ان

مرشد اور استاد اور والد حضرت مولانا شاہ ولی اللہ صاحب نے ”فوز الکبیر فی اصول التفسیر“ میں ”ما اهل“ کا معنی ”ما ذبح“ لکھا ہے، یعنی ذبح کرتے وقت جس جانور پر بت کا نام لیوے، سو حرام اور مردار کے جیسا ہے، اور بسم اللہ، اللہ اکبر کہہ کر ذبح کیا، سو کیوں کر حرام ہوتا ہے۔

بعض نادان تو حضرت نبی علیہ الصلوٰۃ والسلام کے مولد شریف کی نیاز، حضرت پیران پیر کی نیاز اور ہر ایک شہداء، اولیاء کی نیاز فاتحہ کے کھانے کو بھی حرام کہتے ہیں اور یہ آیت دلیل لاتے ہیں کہ غیر خدا کا نام جس پر لیا گیا، سو حرام ہے، واہ واہ کیا عقل ہے، ایسا کہتے ہیں اور پھر جا کر نیاز فاتحہ کا کھانا بھی کھاتے ہیں۔

(شاہ رؤف احمد رافت، تفسیر رؤفی [ج ۱]: بمبئی، مطبع فتح الکریم، ۱۳۰۵ھ/ ۱۸۸۷ء، ص ۱۳۹)

مشہور محقق حکیم محمود احمد برکاتی صاحب لکھتے ہیں!

”مولوی سید احمد ولی اللہی نے شاہ عبدالعزیز کے ملفوظات مطبوعہ میرٹھ کو جعلی بتایا ہے۔ (انفاس العارفین مطبوعہ مطبع احمدی دہلی، صفحہ آخر) ہماری ناقص رائے میں مولوی سید احمد کی یہ رائے کلیتہً تو صحیح نہیں ہے، ملفوظات شاہ صاحب کے ہی ہیں، مگر ان میں الحاق ضرور ہوا ہے اور بعض فحش اشعار اور فحش واقعات درج کر دیئے گئے ہیں۔“ (حکیم محمود احمد برکاتی، شاہ ولی اللہ دہلوی اور ان کا خاندان: لاہور، مرکز اشاعت

اسلام، ۱۹۷۶ء، ص ۵۷)

اولاد

شاہ عبدالعزیز محدث دہلوی علیہ الرحمہ کی اولاد میں تین صاحبزادیاں تھیں، آپ کے ہاں کوئی نرینہ اولاد پیدا نہ ہوئی، تینوں صاحبزادیاں آپ کی زندگی میں وفات پا گئیں تھیں، سب سے بڑی بیٹی کا عقد شاہ رفیع الدین کے بڑے بیٹے مولوی محمد عیسیٰ سے ہوا، دوسری بیٹی کا عقد شیخ محمد افضل محدث لاہوری سے ہوا، ان سے دو بیٹے مولانا محمد اسحاق اور مولانا محمد یعقوب پیدا ہوئے، تیسری صاحبزادی کا عقد آپ کی بیوی کے بھتیجے مولای عبدالحی بڈھانوی سے ہوا، لیکن ان سے کوئی اولاد نہ ہوئی۔ (ثریا ڈار، ڈاکٹر، شاہ عبدالعزیز محدث دہلوی اور ان کی علمی خدمات: لاہور، ادارہ ثقافت

اسلامیہ ۱۹۹۱ء، ص ۱۲۱)

وفات

شاہ عبدالعزیز محدث دہلوی علیہ الرحمہ نے ۷ شوال ۱۲۳۹ھ/۱۸۲۴ء کو وفات پائی، پچپن با نماز جنازہ پڑھی گئی، ترکمان دروازہ کے باہر قبرستان مہندریاں میں اپنے والد ماجد شاہ ولی اللہ قدس سرہ کے پہلو میں دفن ہوئے، حکیم مومن خاں مومن دہلوی نے تاریخ وفات کہی۔

دست بیداد اجل سے بے سروپا ہو گئے

فقر دیں، فضل و ہنر، لطف و کرم، عمل و علم

قی ن ط ر ل م

۱۲ ۵ ۳۹

(چشتی، عبدالحکیم، فوائد جامعہ برعجالہ نافعہ: کراچی، نور محمد کارخانہ، ۱۳۸۳ھ/۱۹۶۳ء، ص ۲۷۶۔ اکرام، شیخ محمد، رود کوثر: لاہور، ادارہ ثقافت اسلامیہ، ۱۹۸۷ء، ص ۵۹۵۔ رحمن علی، تذکرہ علمائے ہند: مترجم، پروفیسر محمد ایوب قادری، کراچی، پاکستان ہسٹاریکل سوسائٹی، ۱۹۶۱ء، ص ۳۰۲۔ برکاتی، حکیم محمود احمد شاہ ولی اللہ اور ان کا خاندان: ص ۱۵۱)

مسلك شاه عبدالعزیز محدث دہلوی

استعانت

”ایاک نستعین“ کے تحت فرماتے ہیں!

”دریں جا باید فهمید کہ استعانت از غیر بوجہی کہ اعتماد بر آن غیر باشد داد را مظهر عون الہی نداند حرام است و اگر التفات محض بجانب حق است و او را یکے از مظاهر عون دانسته و نظر بکار خانہ اسباب و حکمت او تعالیٰ دران نمود بغیر استعانت ظاہر نمائد دور از عرفان نخواهد بود و در شرع نیز جائز و روا است و انبیاء و اولیاء این نوع استعانت بغیر کرده اند و در حقیقت این نوع استعانت بغیر نیست بلکه استعانت بحضرت حق است لا غیر۔“

(محدث دہلوی، شاہ عبدالعزیز، تفسیر عزیزی [ج ۱]: دہلی، مطبع مجتہبائی، ۱۳۲۸ھ، ص ۸)

ترجمہ۔ اس جگہ یہ سمجھنا چاہئے کہ غیر سے اس طرح استعانت حرام ہے کہ اعتماد اس غیر پر ہو اور اُسے اللہ تعالیٰ کی امداد کا مظہر نہ جانے، اور اگر توجہ محض اللہ تعالیٰ کی طرف ہو اور اسے اللہ تعالیٰ کی امداد کا مظہر جانے اور اللہ تعالیٰ کی حکمت اور کارخانہ اسباب پر نظر کرتے ہوئے اس غیر سے ظاہری استعانت کرے تو یہ راہ معرفت سے دور نہ ہوگا اور شریعت میں جائز اور روا ہے، اس قسم کی استعانت انبیاء و اولیاء نے غیر سے کی ہے، درحقیقت استعانت کی یہ قسم غیر سے نہیں، بلکہ اللہ تعالیٰ ہی سے ہے۔

سورۃ عبس، پارہ ۳۰ کی تفسیر میں فرماتے ہیں!

”از اولیائے مدفونین و دیگر صلحاء مومنین انتفاع و استفادہ جاری است و آنہارا افادہ و اعانت نیز مقصود۔“

(محدث دہلوی، شاہ عبدالعزیز، تفسیر عزیزی [ج ۱]: دہلی، مطبع مجتہبائی ۱۳۲۸ھ، ص ۵ (پارہ عم)

ترجمہ۔ یعنی مدفون اولیائے کرام اور دیگر نیک مومنین سے نفع اٹھانے اور فائدہ حاصل کرنے کا سلسلہ اب بھی جاری ہے اور ان کو فائدہ پہنچانے کا تصور بھی پایا جاتا ہے۔

سورۃ انشقت، پارہ ۳۰ کی تفسیر میں فرماتے ہیں!

”بعضے از خواص اولیاء اللہ را کہ آلہ جارحہ تکمیل و ارشاد بنی نوع خود گردانیدہ اند دریں حالت ہم تصرف در دنیا دادہ و استغراق آنہا بہ جہت کمال وسعت تدراک آنہا مانع توجہ باین سمت نمے گردد و اویسیاں تحصیل کمالات باطنی از آنہا مے نمائندہ و ارباب حاجات و مطالب حل و مشکلات خود از آنہا مے طلبند و می پابند و زبان حال دران وقت ہم مترنم باین مقالات است ”من آیم بجاں گر تو آئی بہ تن۔“

(محدث دہلوی، شاہ عبدالعزیز، تفسیر عزیزی [ج ۱]: دہلی، مطبع مجتہبائی ۱۳۲۸ھ، ص ۱۱۳)

ترجمہ۔ بعض خاص اولیاء اللہ جنہیں اللہ تعالیٰ نے محض اپنے بندوں کی ہدایت و ارشاد کے لئے پیدا کیا، ان کو اس حالت میں بھی اس عالم کے تصرف کا حکم ہوا ہے اور اس طرف متوجہ ہوتے ہیں، ان کا استغراق

بوجہ کمال وسعت تدارک انہیں روکتا ہے، اور ایسی سلسلہ کے لوگ باطنی کمالات انہی سے حاصل کرتے ہیں، حاجت مند اور اہل غرض لوگ اپنی مشکلات کا حل انہی سے چاہتے ہیں اور جو چاہتے ہیں وہ پاتے بھی ہیں اور زبان حال سے یہ ترنم سے پڑھتے ہیں ”اگر تم میری طرف بدن سے آؤ گے تو میں تمہاری طرف جان سے آؤں گا۔“

الحمد للہ یہی مسلک حق اہل سنت کا عقیدہ ہے، آیت ”ایاک نعبد و ایاک نستعین“ کی تفسیر میں ترجمہ ”کنز الایمان“ کا حاشیہ ”تفسیر خزائن العرفان“ مطالعہ فرمایا جائے۔

اہل قبور سے استمداد

حضرت شاہ عبدالعزیز محدث دہلوی رحمۃ اللہ تعالیٰ علیہ فرماتے ہیں! ”اہل قبور میں سے بعض بزرگ کمال میں مشہور ہیں اور ان کا کمال متواتر طور پر ثابت ہے، ان بزرگوں سے استمداد کا طریقہ یہ ہے کہ اس بزرگ کی قبر کے سرہانگیکی جانب قبر پر انگلی رکھے اور شروع میں سورہ بقرہ سے مفلحون تک پڑھے، پھر قبر کی پائنتیوں کی طرف سے جاوے اور ”امن الرسول“ آخر سورہ تک پڑھے اور زبان سے کہے کہ اے میرے حضرت فلاں کام کے لئے درگاہ الہی میں دُعا والتجا کرتا ہوں، آپ بھی دعا کریں، پھر قبلہ کی طرف منہ کر کے اپنی حاجت کے لئے اللہ تعالیٰ سے دعا والتجا کرے۔“

(محدث دہلوی، شاہ عبدالعزیز، کمالات عزیز، مرتبہ، ظہیر الدین دہلوی، کراچی ایچ ایم سعید اینڈ کمپنی، ۱۹۸۲ء، ص ۲۸)

حضرت شاہ عبدالعزیز محدث دہلوی علیہ الرحمہ کو دھاندلی سے اپنا بزرگ بتانے والے، کیا اہل قبور سے اس طرح کی استمداد کے قائل ہیں؟۔ اگر نہیں تو اس طریقہ استمداد بتانے والے حضرت شاہ صاحب علیہ الرحمہ پر کیا فتویٰ ہے؟۔

وسیلۂ عظمیٰ

”طبرانی نے معجم صغیر اور حاکم اور نعیم اور بیہقی نے حضرت امیر المؤمنین عمر بن خطاب (رضی اللہ تعالیٰ عنہ) سے روایت کی ہے کہ آنحضرت صلی اللہ علیہ وسلم نے فرمایا کہ جب آدم (علیہ السلام) سے یہ لغزش سرزد ہوئی اور ان پر عتاب الہی نازل ہوا، تو بے قبول ہونے میں حیران تھے کہ اتنے میں ان کو یاد آیا کہ مجھ کو جس وقت خدا تعالیٰ نے پیدا کیا تھا اور روح خاص میرے اندر پھونکی تھی، اس وقت میں نے اپنے سر کو عرش

کی طرف اٹھایا تھا، اس جگہ لکھا دیکھا تھا 'لا الہ الا اللہ محمد رسول اللہ'، یہاں سے معلوم ہوتا ہے کہ قدر کسی شخص کی اللہ کے نزدیک برابر قدر اس شخص کے نہیں، کہ نام اس کا اپنے نام کے ساتھ برابر رکھا ہے، تدبیر یہ ہے کہ میں بحق اسی شخص کے سوال مغفرت کروں، پس دعا میں کہا ”اسئلک بحق محمد ان تغفر لی.....“ حق تعالیٰ نے ان کی بخشش کی اور وحی بھیجی کہ محمد (صلی اللہ تعالیٰ علیہ وسلم) کو کہاں سے جانا تو نے، انہوں نے تمام ماجرا عرض کیا، حکم پہنچا کہ اے آدم! محمد (صلی اللہ تعالیٰ علیہ وسلم) سب پیغمبروں سے پچھلا پیغمبر ہے اور تیری اولاد میں سے ہے، اگر وہ نہ ہوتے تو میں تجھ کو پیدا نہ کرتا۔“

(محدث دہلوی، شاہ عبدالعزیز، تفسیر عزیزی [ج ۱]: کراچی، ایچ ایم سعید اینڈ کمپنی، ۱۳۹۷ھ، ص ۳۳۹)

پاک و ہند کے غیر مقلدین، سعودی و ہابیوں کی تقلید میں اعمال صالحہ کے وسیلہ کے تو قائل ہیں مگر ذوات کے وسیلہ کا انکار کرتے ہیں کہ کسی بھی بزرگ نیک صالح شخص کی ذات کو وسیلہ ماننا شرک ہے، جو لوگ حج پر جاتے ہیں انہیں حرم پاک میں وعظ کے ذریعے اور لٹریچر کے ذریعے یہی تبلیغ کی جاتی ہے، ان تمام غیر مقلدین کی سند فراغت میں حضرت شاہ عبدالعزیز علیہ الرحمہ کا نام لکھا ہوتا ہے، شاہ عبدالعزیز علیہ الرحمہ نے حضور نبی کریم کی ذات اقدس کے وسیلہ کی تائید میں مذکورہ بالا حدیث نقل فرمائی ہے، اور انہوں نے اس کی تردید نہیں کی، کیا غیر مقلدین کا اپنے استاذ الاساتذہ حضرت شاہ عبدالعزیز علیہ الرحمہ کے متعلق شرک کا فتویٰ ہے یا آنکھیں، کان، منہ بند اور قلم کی حرکت بند؟۔

مسئلہ حاضر و ناظر

شاہ عبدالعزیز علیہ الرحمہ ”ویکون الرسول علیکم شہیدا“ کے تحت فرماتے ہیں!

”یعنی و با شد رسول شما بر شما گواہ زیرا کہ او مطلع است بنور نبوت بر رتبہ ہر متدین بدین طور کہ در کدام درجہ از دین من رسیدہ و حقیقت ایمان او چیست و حجابے کہ بدان از ترقی محجوب ماندہ است کدام است، پس او مے شناسد گناہاں شمار او درجات ایمان شما را و اخلاص و نفاق شمارا او لہذا شہادت او در دنیا و آخرت بہ حکم شرع در حقیقت امت مقبول و واجب العمل است۔“

(محدث دہلوی، شاہ عبدالعزیز، تفسیر عزیزی: لاہور، مطبع محمدی لاہور، ص ۵۱۸۔ پارہ: ۲)

ترجمہ۔ یعنی تمہارے رسول تم پر گواہ ہیں کیونکہ حضور (صلی اللہ علیہ وسلم) نور نبوت سے ہر دین دار کے

اس رتبہ پر مطلع ہیں کہ جس تک وہ پہنچا ہوا ہے اور یہ بھی جانتے ہیں کہ اس کے ایمان کی حقیقت کیا ہے، اور اس حجاب سے بھی واقف ہیں کہ جس کی وجہ سے رکا ہوا ہے، تو حضور علیہ الصلوٰۃ والسلام تمہارے گناہوں کو اور تمہارے درجات ایمان کو اور تمہارے نیک و بد اعمال کو اور تمہارے اخلاص و نفاق کو جانتے اور پہچانتے ہیں، اسی لئے حضور (صلی اللہ علیہ وسلم) کی شہادت دنیا و آخرت میں بحکم شرع امت کے حق میں مقبول اور واجب العمل ہے۔

دنیا کے تمام وہابیوں، نجدیوں، تبلیغیوں سے سوال ہے کہ شاہ عبدالعزیز علیہ الرحمہ نے حضور نبی کریم ﷺ کے متعلق جس عقیدہ کا اظہار کیا ہے، کیا ایسا عقیدہ رکھنا ایمان ہے یا کھلا شرک ہے؟

”وما اهل به لغير الله“ کی تفسیر

بعض لوگ اس آیت کی تفسیر میں شاہ عبدالعزیز محدث دہلوی علیہ الرحمہ کی ”تفسیر عزیزی“ کا حوالہ دے کر کہتے ہیں کہ ایصال ثواب کی خاطر جس جانور کی نسبت کسی بزرگ کی طرف کر دی ہو وہ حرام ہے اگرچہ اسے ذبح کرتے وقت اللہ تعالیٰ کا ہی نام لیا جائے۔

اس مسئلہ کی وضاحت میں ضیغم اسلام علامہ سید احمد سعید کاظمی امر وہوی رحمۃ اللہ علیہ نے تفسیر عزیزی اور فتاویٰ عزیزی کی داخلی شہادتوں سے ثابت کیا ہے کہ شاہ عبدالعزیز محدث دہلوی علیہ الرحمہ کے نزدیک وہی جانور حرام ہے جس کے ذبح کے وقت غیر اللہ کا نام لیا گیا ہو، محض کسی بزرگ کی نسبت کر دینے سے جانور حرام نہیں ہو جاتا، ذیل میں علامہ کاظمی کے رسالہ مبارکہ ”تصريح المقال في حل امر الابلال“ سے اس بحث کا خلاصہ نقل کیا جاتا ہے۔

”حضرت شاہ عبدالعزیز محدث دہلوی نے تفسیر عزیزی میں انواع شرک کے تحت مشرکین کے چند فرقے شمار کئے ہیں، ان میں چوتھا فرقہ پیر پرستوں کا ہے، اس کے متعلق محدث دہلوی نے فرمایا! چوتھا گروہ پیر پرست ہے، جب کوئی بزرگ کمال ریاضت اور مجاہدہ کی بنا پر اللہ تعالیٰ کے ہاں مقبول دعاؤں اور مقبول شفاعت والا ہو کر اس جہان سے رخصت ہو جاتا ہے تو اس کی روح کو بڑی قوت و وسعت حاصل ہو جاتی ہے، جو شخص اس کے تصور کو واسطہ فیض بنا لے یا اس کے اٹھنے بیٹھنے کی جگہ یا اس کی قبر پر سجدہ اور تذلل تام کرے (اس جگہ اصل عبارت یہ ہے)

”یا در مکان نشست و برخاست او، یا بر گور او سجد و تذلل تام نماید“

تو اس بزرگ کی روح وسعت اور اطلاق کے سبب خود بخود اس پر مطلع ہو جاتی ہے اور اس کے حق میں دنیا و آخرت میں شفاعت کرتی ہے۔ (شاہ عبدالعزیز محدث دہلوی، تفسیر عزیزی: دہلی، لال کنواں، سن ۱۲۷۷ھ - سورۃ البقرہ) یہ گروہ واقعی مشرک تھا جو قبروں پر تذلل تام کے ساتھ سجدہ کرتا تھا، علامہ ابن عابدین شامی حنفی علیہ الرحمہ فرماتے ہیں!

”العبادة عبارة عن الخضوع والتذلل“ (شامی، ابن عابدین شامی، رد المحتار ج ۲: قاہرہ، سن ۱۲۷۷ھ)

ترجمہ۔ خضوع اور تذلل تام کو عبادت کہتے ہیں۔

آج کل کے خوارج کی ستم ظریفی ہے کہ وہ اولیاء اللہ کے عقیدت مند اہل سنت و جماعت کو پیر پرست کہہ کر مشرک قرار دیتے ہیں، حالانکہ عامۃ المسلمین عبادت اور انتہائی تعظیم صرف اللہ تعالیٰ کے مانتے ہیں کسی دوسرے کے لئے نہیں، حضرت شاہ عبدالعزیز علیہ الرحمہ کا روئے سخن اُس گروہ مشرکین کی طرف ہے، ان کا طریقہ یہ تھا کہ جانور کی جان دینے کی نذر شیخ سدّ و غیرہ کے لئے مانتے اور اس کی تشہیر کرتے تھے، پھر اسی نیت کے تحت شیخ سدّ و غیرہ کے لئے خون بہانے کی نیت سے اسے ذبح کرتے تھے، ظاہر ہے کہ یہ ذبح کسی طرح حلال نہیں ہو سکتا، کم فہم لوگوں نے یہ سمجھ لیا کہ حضرت شاہ صاحب نے محض کسی بزرگ کی طرف نسبت کرنے کی بنا پر ان جانوروں کو حرام قرار دیا ہے، حالانکہ یہ قطعاً باطل ہے اور شاہ صاحب پر بہتان صریح ہے۔

شاہ صاحب نے تفسیر عزیزی میں اپنے موقف کی وضاحت کے لئے تین دلیلیں پیش کی ہیں!

پہلی دلیل: یہ حدیث ہے ”ملعون من ذبح لغير الله“ ملعون ہے جس نے غیر اللہ کے لئے ذبح کیا، اس حدیث میں صراحتاً لفظ ذبح مذکور ہے۔

دوسری دلیل: عقلی ہے اس میں یہ تصریح ہے ”وجان این جانور ازاں غیر قرار دادہ کشته اند“ یعنی اس جانور کی جان غیر کی ملک قرار دے کر اس جانور کو ذبح کیا ہے، اس عبارت میں دو باتیں ہیں۔

۱۔ جانور کی جان غیر کے لئے مملوک قرار دی۔

۲۔ اس کو ذبح کیا۔

صاف ظاہر ہے کہ اس جانور میں اس لئے خبث پیدا ہوا کہ اسے غیر کے لئے ذبح کیا گیا ہے۔

تیسری دلیل: تفسیر نیشاپوری کی ایک عبارت ہے، جس کا ترجمہ یہ ہے کہ علماء کا اس پر اتفاق ہے کہ اگر کسی مسلمان نے کوئی جانور ذبح کیا اور اس ذبح سے غیر اللہ کا تقرب (بطور عبادت) مقصود ہو تو وہ مرتد ہو گیا اور اس کا ذبیحہ

مرتد کا ذبیحہ ہے۔

اس عبارت میں بھی غیر اللہ کے تقرب کی نیت سے ذبح کا ذکر ہے، ثابت ہوا کہ شاہ عبدالعزیز محدث دہلوی علیہ الرحمہ محض کسی اللہ تعالیٰ کے بندے کی نسبت کے مشہور کر دینے کو حرمت کا سبب قرار نہیں دیتے بلکہ ان کے نزدیک غیر اللہ کے لئے ذبح کرنے سے جانور حرام ہوتا ہے اور یہی تمام امت مسلمہ کا عقیدہ ہے۔

حضرت شاہ صاحب ”**اہل**“ کا ترجمہ اگرچہ اصل لغت کے اعتبار سے یہ کیا کہ آواز دی گئی ہو اور شہرت دی گئی ہو، لیکن اس سے ان کی مراد وہی شہرت ہے جس پر ذبح واقع ہو، چنانچہ اس آیت کی تفسیر کرتے ہوئے فرماتے ہیں کہ سورۃ بقرہ میں ”**وما اهل به لغير الله**“ میں ”**به**“ لغیر اللہ سے پہلے ہے، جب کہ سورۃ مائدہ، سورۃ انعام اور سورۃ نحل میں ”**لغير الله**“ پہلے ہے اور ”**به**“ موخر ہے، اس کی وجہ یہ ہے کہ ”**باء**“ فعل کو متعدی کرنے کے لئے ہے اور اصل یہ ہے کہ **باء** فعل کے ساتھ متصل ہو اور دوسرے متعلقات سے پہلے ہو، اس جگہ تو **باء** اپنے اصل کے مطابق لائی گئی ہے، دوسری جگہوں میں اس چیز کو پہلے لایا گیا ہے، جو جائے انکار ہے۔ ”پس ذبح بقصد غیر اللہ مقدم آمدہ“ ترجمہ۔ لہذا غیر اللہ کے ارادے سے ذبح کرنے کا ذکر پہلے آیا ہے۔ (محدث دہلوی، شاہ عبدالعزیز، تفسیر عزیزی: دہلی، لال کنواں، سن ۶۱۱ ص ۶۱۱)

اب اگر ”**اہل**“ سے مراد ذبح نہیں ہے تو یہ کہنا کیسے صحیح ہوگا کہ سورۃ بقرہ کے علاوہ باقی سورتوں میں غیر اللہ کے ارادے سے ذبح کرنے کا ذکر پہلے ہے حالانکہ باقی سورتوں میں بھی ذبح کا ذکر نہیں ہے بلکہ ”**اہل**“ ہی کا ذکر ہے، ثابت ہوا کہ خود شاہ صاحب کے نزدیک لغیر اللہ کا مرادی معنی غیر اللہ کے لئے ذبح کرنا ہی ہے۔

مزید تائید کے لئے شاہ صاحب کی ایک اور تحریر ملاحظہ ہو، سوال یہ ہے کہ حضرت سید احمد کبیر کے لئے نذر مانی ہوئی گائے حلال ہے یا حرام؟ اس کے جواب میں شاہ صاحب فرماتے ہیں!

”ذبیحہ کی حلت اور حرمت کا دار و مدار ذبح کرنے والے کی نیت پر ہے اگر تقرب الی اللہ کی نیت سے یا اپنے کھانے کے لئے یا تجارت اور دوسرے جائز کاموں کے لئے ذبح کرے تو حلال ہے ورنہ حرام۔“

(محدث دہلوی، شاہ عبدالعزیز، فتاویٰ عزیزی [ج ۱]: دہلی، مطبع مجتہبائی، ۱۳۲۲ھ، ص ۲۱)

غور فرمائیں کہ حضرت سید احمد کبیر کے لئے نذر مانی ہوئی گائے کو انہوں نے حرام نہیں کہا، اگر محض تشہیر اور نذر لغیر اللہ موجب حرمت ہوتی تو صاف کہہ دیتے کہ حرام ہے، یوں نہ کہتے کہ ذبح کرنے والے کی نیت اور قصد پر

دارودار ہے۔

شاہ صاحب اس جواب میں آگے چل کر فرماتے ہیں!

”یعنی ان کی نیت تقرب الی غیر اللہ وقت ذبح تک دائم و مستمر رہتی ہے۔“

(محدث دہلوی، شاہ عبدالعزیز، فتاویٰ عزیزی [ج ۱]: دہلی، مطبع مجتہائی، ۱۳۲۲ھ، ص ۲۴)

ثابت ہوا کہ صرف نیت تعظیم لغیر اللہ موجب حرمت نہیں، جب تک کہ وہ نیت وقت ذبح تک دائم و باقی رہے۔

اس مسئلہ میں یہی شاہ صاحب اسی فتاویٰ عزیزی میں فرماتے ہیں!

”جب خون بہانا تقرب الی غیر اللہ کے لئے ہو تو ذبیحہ حرام ہو جائے گا، اور جب خون بہانا اللہ کے لئے ہو اور

تقرب الی غیر کھانے اور نفع حاصل کرنے کے ساتھ مقصود ہو تو ذبیحہ حلال ہو جائے گا۔“ (محدث دہلوی، شاہ

عبدالعزیز، فتاویٰ عزیزی [ج ۱]: دہلی، مطبع مجتہائی، ۱۳۲۲ھ، ص ۴۷)

دیکھئے حلت و حرمت ذبیحہ میں کتنا روشن فیصلہ ہے، اس کے باوجود بھی اگر یہ کہا جائے کہ شاہ عبدالعزیز دہلوی

رحمۃ اللہ علیہ محض تشہیر لغیر اللہ کو جانور کے حرام ہونے کی علت قرار دیتے ہیں، تو ایسا کہنا یقیناً شاہ صاحب پر افتراء عظیم

ہوگا، ان کے نزدیک آیہ کریمہ ”وما اھل بہ لغیر اللہ“ کے مرادی معنی قطعاً یہی ہیں کہ جس جانور پر ”عند الذبح اہلال لغیر

اللہ“ کیا جائے۔

آخر میں ایک شبہ کا ازالہ ضروری ہے اور وہ یہ ہے کہ حضرت شاہ صاحب عبدالعزیز محدث دہلوی رحمۃ اللہ علیہ

نے فرمایا ہے کہ جو لوگ اولیاء کے لئے کوئی جانور نذر مانے، ان سے کہا جائے کہ اس جانور کی بجائے گوشت لے کر اپنی

نذر پوری کر دو، اگر وہ راضی ہو جائیں تو وہ اپنے اس قول میں سچے ہیں کہ ہماری نیت غیر اللہ کے لئے خون بہانے کی نہ

تھی، ورنہ سمجھ لینا چاہیے کہ وہ جھوٹے ہیں اور ان کی نیت یہی ہے غیر اللہ کی تعظیم کے لئے خون بہایا جائے، شاہ صاحب

رحمۃ اللہ علیہ کے اس فرمان کے مطابق اس زمانے میں بھی اسی معیار پر جواز و عدم جواز کا حکم لگانا چاہیے۔

اس شبہ کا ازالہ یہی ہے کہ حضرت شاہ صاحب رحمۃ اللہ علیہ کا مقرر کردہ معیار مذکور ان لوگوں کے حق میں تو

درست ہو سکتا ہے جو قبور کی عبادت کرتے تھے اور خود حضرت شاہ صاحب رحمۃ اللہ علیہ نے انہیں گروہ مشرکین میں شمار

کیا ہے، جیسا کہ اس سے قبل تفسیر عزیزی جلد اول صفحہ ۱۲۷ کی عبارت ہم نقل کر چکے ہیں، لیکن مسلمانوں کے حق میں یہ

معیار کسی طرح درست نہیں ہو سکتا، نہ ہی حضرت شاہ صاحب رحمۃ اللہ علیہ نے مومنین کے لئے یہ معیار بیان فرمایا ہے،

اس لئے مومن از روئے قرآن شریف اس بات پر ایمان رکھتا ہے کہ **”لن تنالو البر حتی تنفقون مما تحبون“** (تم ہرگز نیکی نہیں پاسکتے جب تک اپنی پسندیدہ اور محبوب چیز اللہ کی راہ میں خرچ نہ کرو) اور ظاہر ہے کہ پالے ہوئے جانور سے جو محبت ہوتی ہے، وہ خریدے ہوئے جانور یا گوشت سے نہیں ہو سکتی، اس لئے جو نیکی اور ثواب پالے ہوئے جانوروں کو ذبح کر کے ایصالِ ثواب کرنے سے حاصل ہوگا، وہ اس کے علاوہ دوسری چیز سے نہیں ہو سکتا۔ علاوہ ازیں اس میں شک نہیں کہ ہر ذبیحہ خواہ وہ اپنے کھانے کے لئے ذبح کیا جائے یا بیچنے کے لئے یا قربانی کے لئے اس کے حلال اور پاک ہونے کی شرط یہ ہے کہ اللہ تعالیٰ کا نام لے کر اس کا خون خالص اللہ تعالیٰ کی تعظیم کے لئے بہایا جائے اور ظاہر کہ اللہ کا ذکر اور اس کی تعظیم کے لئے جو کام کیا جائے وہ نیکی اور اطاعت ہے، لہذا ہر وہ فعل (جس سے تعظیم خداوندی مقصود ہو) نیکی قرار پائے گا، اور ہر مسلمان کے لئے جائز ہے کہ وہ اپنی نیکی کا ثواب کسی مسلمان کو بخش دے، لہذا صرف گوشت میں محض گوشت کا ثواب اس بزرگ کی روح کو پہنچے گا اور جانور ذبح کرنے میں گوشت کے علاوہ فعلِ ذبح کا جو ثواب ذابح کو ملا وہ بھی اس بزرگ کی روح کو پہنچ سکتا ہے۔

پس اگر ان وجوہات کی بنا پر کوئی مسلمان جانور کے عوض گوشت لینے پر راضی نہ ہو، تو اس سے ہرگز ثابت نہیں ہوتا کہ یہ مامن معاذ اللہ ولی کی تعظیم و تقرب کے لئے جانور کا خون بہانے کی نیت رکھتا ہے، نیت فعلِ قلب ہے، جب باطن کا حال ہمیں معلوم نہیں تو ہم کس طرح مسلمان پر معصیت کا حکم لگا دیں، مومن کے حق میں بدگمانی کرنا حرام ہے۔ یہ خلاصہ ہے حضرت غزالیؒ زماں ضیغم اسلام علامہ سید احمد سعید کاظمی امر وہوی محدث ملتانی قدس سرہ (متوفی ۱۹۸۶ء) کی تحقیق کا، یاد رہے کہ یہ گفتگو اس وقت ہے جب یہ تسلیم کر لیا جائے کہ یہ عبارت شاہ عبدالعزیز محدث دہلوی رحمۃ اللہ علیہ کی ہے اور اگر اس عبارت کو الحاقی قرار دیا جائے جیسے کہ حضرت شاہ عبدالعزیز محدث دہلوی رحمۃ اللہ علیہ کے شاگرد حضرت شاہ رؤف احمد رافت نقشبندی مجددی علیہ الرحمہ نے فرمایا، تو پھر اس گفتگو کی ضرورت ہی نہیں رہتی۔

علم غیب

حضرت شاہ عبدالعزیز محدث دہلوی رحمۃ اللہ علیہ، سورہ جن، پارہ ۲۹ کی تفسیر میں فرماتے ہیں!

”مطلع نمی کند بر غیب خاص خود هیچ کس را کہ رفع تلبس و اشتباہ و

خطائے کلی بر آن اطلاع باشد مگر کسی کہ پسند میکند و آن کس رسول باشد

خواه از جنس ملك و خواه از جنس بشر مثل حضرت محمد عليه الصلوة والسلام اورا اظهار بر غيوب خاصه مي فرمائيد۔

(محدث دہلوی، شاہ عبدالعزیز، تفسیر فتح العزیز = (تفسیر عزیز): دہلی، ص ۲۶)

ترجمہ۔ اللہ تعالیٰ اپنے غیوب خاص پر کسی کو اس طرح مطلع نہیں فرماتا کہ بغیر کسی شک و شبہ و خطا کے یقینی اطلاع اسے ہو جائے مگر وہ شخص جسے اللہ پسند فرمائے اور رسول ہو، خواہ ملائکہ میں سے ہو، خواہ انسانوں میں سے جیسے حضور اکرم صلی اللہ علیہ وسلم، اس رسول کو اپنے خاص غیبوں پر مطلع فرما دیتا ہے۔
حضرت شاہ عبدالعزیز علیہ الرحمہ کے جانشین بننے والوں و ہابی دیوبندیوں سے سوال ہے کہ حضرت شاہ صاحب حضور نبی کریم ﷺ کو اللہ کے خاص غیبوں پر مطلع ہونا لکھا ہے تو ایسا عقیدہ رکھنے سے وہ مسلمان رہے یا نہیں؟۔

عدم سایۂ رسول صلی اللہ علیہ وسلم

حضرت شاہ عبدالعزیز محدث دہلوی رحمۃ اللہ علیہ فرماتے ہیں!

”وسایہ ایشان بر زمین نمی افتاد۔“

(محدث دہلوی، شاہ عبدالعزیز، تفسیر فتح العزیز، پارہ ۳۰، مطبوعہ مجتہبائی دہلی ۱۳۲۸ھ/۱۹۲۹ء، ص ۲۱۹)

ترجمہ۔ حضور صلی اللہ علیہ وسلم کا سایہ زمین پر نہ پڑتا تھا۔

تمام وہابیہ سے سوال ہے کہ حضرت شاہ عبدالعزیز علیہ الرحمہ نے حضور اقدس ﷺ کا تاریک سایہ نہ مان کر مسلك حق اہل سنت کی تائید کی ہے یا تردید؟۔

حضرت سیدنا علی رضی اللہ تعالیٰ عنہ کی نذر نیاز

حضرت شاہ عبدالعزیز محدث دہلوی علیہ الرحمہ فرماتے ہیں!

”حضرت امیر و ذریت ورا تمام امت بر مثال پیران و مرشدان می پرستند و امور

تکوینیہ را بایشان وابستہ می دانند و فاتحہ و درود و صدقات و نذر و منت بنام

ایشان.....رائج و معمول گردیدہ چنانچہ باجمیع اولیاء اللہ ہمیں معاملہ است۔“

(محدث دہلوی، شاہ عبدالعزیز، تحفہ اثناء عشریہ: لاہور، سہیل اکیڈمی ۱۳۹۵ھ/۱۹۷۵ء، ص ۲۱۴)

ترجمہ۔ حضرت علی رضی اللہ تعالیٰ عنہ اور ان کی اولاد پاک کو تمام افراد امت پیروں اور مرشدوں کی طرح مانتے ہیں، امور تکوینیہ کو ان کے ساتھ وابستہ جانتے ہیں اور فاتحہ درود و صدقات اور نذر نیازان کے نام کی ہمیشہ کرتے ہیں جیسا کہ تمام اولیاء کا یہی طریقہ و معمول ہے۔

(مشہور دیوبندی ناشر نور محمد کارخانہ تجارت کتب کراچی نے تحفہ اثناء عشریہ کا جوار دو ترجمہ شائع کیا ہے اس

میں اس عبارت کا ترجمہ غائب کر دیا ہے۔ **خلیل رانا**)

دیوبندیوں، وہابیوں اور تبلیغیوں سے سوال ہے کہ حضرت شاہ عبدالعزیز علیہ الرحمہ نے حضرت علی رضی اللہ عنہ کی نذر نیاز کے بارے میں تمام امت مسلمہ کے جس عقیدے کا ذکر کیا ہے اور شرك کا کوئی فتویٰ نہیں لگایا، آخر اس کی کیا وجہ ہے؟ کیا حضرت شاہ صاحب بریلوی تھے؟

فوت شدہ بزرگوں کا وسیلہ

شاہ عبدالعزیز محدث دہلوی علیہ الرحمہ اپنی مشہور کتاب ”بستان المحرثین“ میں علامہ محدث یحییٰ بن یحییٰ مصمودی اندلسی (سپین۔ یورپ) علیہ الرحمہ (متوفی ۲۳۲ھ) کے حالات میں لکھتے ہیں!

”قبر او در قرطبه است مردم در وقت قحط بادی استسقاء میکنند و تبرک میخواستند۔“

(محدث دہلوی، شاہ عبدالعزیز، بستان المحرثین : مترجم، کراچی، ایچ ایم سعید اینڈ کمپنی، ۱۹۸۴ء، ص ۳۹، ۴۰)

ترجمہ۔ قرطبہ میں ان کی قبر ہے، خشک سالی میں ان کے طفیل سے لوگ بارش اور برکت طلب کرتے تھے۔

تمام وہابیوں دیوبندیوں سے سوال ہے کہ حضرت شاہ عبدالعزیز علیہ الرحمہ نے تیسری صدی ہجری کے سلف صالحین کے جس عقیدہ کا ذکر کیا ہے، کیا یہ سب قبر پرست تھے یا صحیح العقیدہ مسلمان تھے؟

بزرگوں کے طفیل بلاؤں کا دور ہونا

شاہ عبدالعزیز محدث دہلوی رحمۃ اللہ علیہ ”بستان المحرثین“ میں شیخ قاضی حسین بن اسماعیل بن محمد طیبی محاملی بغدادی رحمۃ اللہ علیہ (متوفی ۳۳۰ھ) کے متعلق لکھتے ہیں!

”محمد بن الحسین کہ یکے از بزرگان آن عہد بود گفته است کہ من من بخواب

دیدم کہ گویا گویند می گوید حق تعالیٰ از اہل بغداد ببرکت محاملی بلا را دفع

می کنند۔

(محدث دہلوی، شاہ عبدالعزیز، بستان المحرثین : مترجم، کراچی، ایچ ایم سعید اینڈ کمپنی، ۱۹۸۴ء، ص ۱۹۴)

ترجمہ۔ محمد بن حسین نے جو اس عہد کے بزرگ شخص ہیں، بیان کیا کہ میں نے خواب میں دیکھا کہ کوئی کہنے والا کہتا ہے کہ حق تعالیٰ اہل بغداد پر سے حضرت محامی علیہ الرحمہ کے طفیل اور ان کی برکت سے بلا کو دفع کرتا ہے۔

وہابیہ دیوبندیہ سے سوال ہے کہ حضرت شاہ عبدالعزیز علیہ الرحمہ نے ایک مسلمان بزرگ کو بلاٹوں کے دفع ہونے کا سبب لکھا ہے، کیا ایسا عقیدہ لکھنا شرک کی تائید ہے یا نہیں؟ حضرت شاہ صاحب نے ایسی بات کیوں لکھ دی؟

علم اولیاء اللہ

شاہ عبدالعزیز محدث دہلوی علیہ الرحمہ ”بستان المحرثین“ میں لکھتے ہیں!

”علامہ محدث ابن حجر عسقلانی شافعی مصری (شرح صحیح بخاری) رحمۃ اللہ علیہ (متوفی ۸۵۲ھ) کے والد کی اولاد زندہ نہ رہتی تھی، وہ ایک دن شکستہ خاطر اور رنجیدہ ہو کر مشہور صاحب کرامت ولی اللہ حضرت صنا قبری رحمۃ اللہ علیہ کی خدمت میں پہنچے تو شیخ نے فرمایا! تیری پشت سے ایک فرزند پیدا ہوگا جو اپنے علم سے دنیا کو مالا مال کر دے گا۔“

(محدث دہلوی، شاہ عبدالعزیز، بستان المحرثین : مترجم، کراچی، ایچ ایم سعید اینڈ کمپنی، ۱۹۸۴ء، ص ۳۰۴)

وہابیہ، دیوبندیہ سے سوال ہے کہ حضرت شاہ عبدالعزیز علیہ الرحمہ نے محدث ابن حجر علیہ الرحمہ کے والد ماجد کے بارے میں لکھا ہے کہ وہ دعا کے لیے ایک بزرگ کے پاس گئے، کیا اللہ تعالیٰ ان کی نہیں سنتا تھا؟ پھر ان بزرگ کو کیا پتا کہ پیٹ میں لڑکا ہے یا لڑکی؟، امید ہے منکرین اس بارے میں وضاحت کریں گے۔

علم اولیاء اللہ بعد از وفات

شاہ عبدالعزیز محدث دہلوی علیہ الرحمہ ”بستان المحرثین“ میں امام محدث حمیدی علیہ الرحمہ کے متعلق لکھتے ہیں!

”۱۷۱۸ھ المرجی الحجۃ ۸۸ھ کو حمیدی کی وفات ہوئی، مشہور شافعی فقیہ ابو بکر شامی نے ان کی نماز جنازہ پڑھائی، شیخ ابواسحاق شیرازی کی قبر کے نزدیک انہیں دفن کیا گیا، وفات سے قبل آپ نے کئی بار مظفر کو جو بغداد کا

رہیں تھا، یہ وصیت کی تھی کہ مجھے بشرحانی علیہ الرحمہ کے پاس دفن کرنا، اس نے کسی وقتی مانع کے سبب سے ان کی وصیت کے خلاف عمل کیا، اس نے خواب میں دیکھا کہ حمیدی اس سے اس امر کا گلہ اور شکایت کرتے ہیں، ناچار ماہ صفر ۱۹۸۱ھ میں اس جگہ سے منتقل کر کے حضرت بشرحانی علیہ الرحمہ کے پاس دفن کیا گیا، یہ حمیدی کی کرامت ہے کہ ان کا کفن تازہ اور بدن بالکل صحیح و سالم تھا اور بہت دور تک اس کی اس کی خوشبو مہک رہی تھی۔ (محدث دہلوی، شاہ عبدالعزیز، بستان المحرثین : مترجم، کراچی، ایچ ایم

سعید اینڈ کمپنی، ۱۹۸۴ء، ص ۲۱۴)

حضرت شاہ عبدالعزیز علیہ الرحمہ کے علمی جانشین بننے والے وہابی دیوبندی بتائیں گے کہ امام محدث حمیدی علیہ الرحمہ کو وفات کے بعد کیسے پتا چلا کہ وصیت کے خلاف ان کو دوسری جگہ دفن کر دیا گیا ہے، حضرت شاہ عبدالعزیز علیہ الرحمہ نے یہ واقعہ نقل کرنے کے بعد اس کی کوئی تردید بھی نہیں کی۔

تصرف و استمداد بعد از وصال

شاہ عبدالعزیز محدث دہلوی علیہ الرحمہ ”بستان المحرثین“ میں لکھتے ہیں!
 ”حضرت ابوالعباس احمد بن احمد بن محمد بن عیسیٰ برلسی زروق فاسی رحمۃ اللہ علیہ (متوفی ۸۹۹ھ) کا ایک قصیدہ ہے جو کہ قصیدہ جیلانیہ (قصیدہ غوثیہ) کی طرز پر ہے جس کے بعض ابیات یہ ہیں!

انامریدی جامع لشتاتہ

اذما سطا جورالزمان بنکتہ

وان کنت فی ضیق و کرب وحشتہ

فنادیبا زروق ات بسرعتہ

ترجمہ۔ میں اپنے مرید کی پریشان حالی کو تسلی دینے والا ہوں، جب زمانہ نکبت و ادبار سے اس پر حملہ آور ہو، اگر تو کسی تنگی بے چینی اور وحشت میں ہو تو ”یا زروق“ کہہ کر پکار میں فوراً آ موجود ہوں گا۔ (محدث دہلوی، شاہ عبدالعزیز، بستان المحرثین : مترجم، کراچی، ایچ ایم سعید اینڈ کمپنی، ۱۹۸۴ء، ص ۳۲۲)

حضرت شاہ عبدالعزیز محدث دہلوی علیہ الرحمہ نے یہ بات نقل کر کے اس کا رد نہیں کیا، بلکہ یہ بات شیخ زروق علیہ الرحمہ کے فضائل میں بیان کی ہے،

اس عبارت سے صاف طور پر غیر اللہ کو پکارنا ثابت ہو رہا ہے، نداء غیر اللہ کو شرك قرار دینے والے خاموش کیوں ہیں انہیں شیخ زروق اور شاہ عبدالعزیز دہلوی کے متعلق اپنا روایتی فتویٰ شرك جاری کرنا چاہئیے، نشاندہی ہم نے کر دی ہے۔

مزار پر قبہ (گنبد)

شاہ عبدالعزیز محدث دہلوی علیہ الرحمہ ”بستان المحمدین“ میں لکھتے ہیں!

”مشہور محدث شیخ شمس الدین محمد بن یوسف بن علی بن عبدالکریم کرمانی بغدادی شارح صحیح بخاری علیہ الرحمہ (متوفی ۸۶۷ھ) نے اپنے زمانہ حیات میں ہی اپنے لئے قبر اور عاقبت خانہ، حضرت شیخ ابواسحاق شیرازی بغدادی علیہ الرحمہ کے مزار کے جوار میں بنا لیا تھا اور اس کے اوپر ایک قبہ بھی تعمیر کرا لیا تھا، چنانچہ اسی میں دفن کئے گئے۔“ (محدث دہلوی، شاہ عبدالعزیز، بستان المحمدین : مترجم، کراچی، ایچ ایم سعید اینڈ کمپنی، ۱۹۸۴ء، ص ۳۰۱)

شیخ کرمانی شارح بخاری علیہ الرحمہ کی وفات کے بعد ان کے عقیدت مندوں نے مزار پر گنبد نہیں بنوایا بلکہ محدث کرمانی نے اپنی زندگی ہی میں خود قبہ بنوایا، یہ ہندوستان کے بریلوی بھی نہیں تھے، تو اب بات بات پر فتویٰ داغنے والوں کو شیخ کرمانی علیہ الرحمہ کے متعلق اپنا قلم حرکت میں لانا چاہیے، یا صرف پاک و ہند ہی میں اپنا پیٹ پالنے کے لئے مسلمانوں میں تفرقہ ڈالنے کی ضرورت ہے؟، مسلمانوں کو آپس میں لڑاؤ اور اپنا پیٹ پالو، کہیں یہ انگریزوں کی پالیسی پر تو عمل نہیں ہو رہا؟۔

قبر پر چراغ جلانا

حضرت شاہ عبدالعزیز محدث دہلوی علیہ الرحمہ فرماتے ہیں!

”قبر پر چراغ جلانا تزئین اور تشہیر کی غرض سے صحیح حدیث میں منع ہے لیکن اگر اس غرض سے چراغ جلایا جائے کہ وہاں دعا پڑھنا مقصود ہو یا زائرین کے اجتماع کے وقت بقدر ضرورت دو ایک چراغ روشن کئے جائیں تو اس میں مضائقہ نہیں۔“

(محدث دہلوی، شاہ عبدالعزیز، فتاویٰ عزیزی : مترجم، کراچی، ایچ ایم سعید اینڈ کمپنی، ۱۹۷۳ء، ص ۱۸۰)

قبروں پر چراغ جلانے کے متعلق یہی مسلک امام احمد رضا قادری بریلوی علیہ الرحمہ کا ہے، اس بارے میں آپ

کی کتاب ”بریق المنار بشموع المزار“ کا مطالعہ کرنا چاہیے۔

کیا وہابی دیوبندی اس مسئلہ میں حضرت شاہ عبدالعزیز علیہ الرحمہ کے حامی ہیں؟

قبروں پر پھول ڈالنا

شاہ عبدالعزیز محدث دہلوی علیہ الرحمہ فرماتے ہیں!

”پھول اور خوشبو کی چیز قبر پر رکھنا اس سے ماخذ ہے کہ میت کے کفن میں کافور وغیرہ خوشبو کی چیزیں لگانا شرعاً ثابت ہے اور بعد دفن کے تو میت قبر کے اندر رہتی ہے، البتہ یہ چیزیں قبر ہر رکھنے سے اس میت کی مشابہت جدید میت کے ساتھ ہوتی ہے، تو احتمال ہے کہ خوشبو کی چیز قبر پر رکھنے سے میت کو سرور ہوتا ہے، اس واسطے کہ اس حالت میں روح کو خوشبو سے لذت حاصل ہوتی ہے اور روح تو باقی رہتی ہے، اگرچہ وہ حاسہ جس کے ذریعہ سے خوشبو روح کو زندگی میں پہنچتی ہے، بعد موت کے حالت حیات کے مانند باقی نہیں رہتا، لیکن یہ امر قیاس سے معلوم ہوتا ہے کہ شرعاً ثابت ہے، کہ میت کو بعد موت کے لذت اور خوشی معلوم ہوتی ہے، چنانچہ حدیث میں آیا ہے کہ فیاتیہ روہا وطیہا یعنی پہنچتی ہے میت کو سرد ہوا بہشت کی اور خوشبو بہشت کی اور شہداء کے حق میں قرآن میں وارد ہے ”یرزقون فارحین“ یعنی شہداء کو روزی دی جاتی ہے اور وہ خوش ہوتے ہیں تو اس سے ثابت ہو سکتا ہے کہ قبر پر خوشبو رکھنے سے میت کو سرور ہو سکتا ہے۔“

(محدث دہلوی، شاہ عبدالعزیز، فتاویٰ عزیزی: مترجم، کراچی، ایچ ایم سعید اینڈ کمپنی، ۱۹۷۳ء، ص ۱۵۲)

الحمد لله اهل سنت اس مسئلہ میں حضرت شاہ صاحب کے حامی ہیں، مگر

دیوبندی وہابی مخالف ہیں، اس مسئلہ کی تفصیل کے لئے صدر الافاضل مولانا سعید نعیم الدین مراد آبادی علیہ الرحمہ کی کتاب ”فرائد النور“ بہترین ہے۔

عرس کا دن مقرر کرنا

شاہ عبدالعزیز محدث دہلوی علیہ الرحمہ فرماتے ہیں!

”عرس کا دن اگر اس غرض سے مقرر کیا جائے کہ جس بزرگ کا عرس ہو وہ یاد رہے اور اس وقت ان کے حق میں دعا کی جائے تو کوئی مضائقہ نہیں۔“ (محدث دہلوی، شاہ عبدالعزیز، فتاویٰ عزیزی: مترجم، کراچی،

ایچ ایم سعید اینڈ کمپنی، ۱۹۷۳ء، ص ۱۵۱)

اس مسئلہ میں بھی حضرت شاہ صاحب علیہ الرحمہ اہل سنت کی حمایت میں ہیں، جب کہ وہابی دیوبندی اس مسئلہ میں حضرت شاہ کے سخت مخالف ہیں، بلکہ وہ تو عرس کے ہی مخالف ہیں، دن مقرر کرنا تو بعد کی بات ہے۔

بزرگوں کی فاتحہ

شاہ عبدالعزیز محدث دہلوی علیہ الرحمہ فرماتے ہیں!

”اگر کوئی شخص مالیدہ اور شیر برنج کسی بزرگ کی فاتحہ کے لئے پکا کر کھلا دے اور اس سے اس بزرگ کی روح کو ثواب پہنچانا مقصود ہو تو اس میں کچھ مضائقہ نہیں یہ جائز ہے۔“

(محدث دہلوی، شاہ عبدالعزیز، فتاویٰ عزیز، مترجم، کراچی، ایچ ایم سعید اینڈ کمپنی، ۱۹۷۳ء، ص ۱۵۸)

حضرت شاہ عبدالعزیز علیہ الرحمہ کو اپنا بڑا بزرگ بتانے والے حقیقت میں شاہ صاحب کے مخالف ہیں، شاہ صاحب تو فرمائیں کہ بزرگوں کی فاتحہ کھانے پکانے میں کوئی مضائقہ نہیں، اور جعلی جانشین اس کو حرام بتائیں اور گندی نالیوں میں ڈالیں۔

کھانے پر فاتحہ درود

شاہ عبدالعزیز محدث دہلوی علیہ الرحمہ فرماتے ہیں!

”جس کھانے کا ثواب حضرات امامین رضی اللہ عنہم کو پہنچایا جائے اور اس پر فاتحہ و قل پڑھا جائے وہ کھانا تبرک ہو جاتا ہے، اس کا کھانا بہت خوب ہے۔“

(محدث دہلوی، شاہ عبدالعزیز، فتاویٰ عزیز، مترجم، کراچی، ایچ ایم سعید اینڈ کمپنی، ۱۹۷۳ء، ص ۱۶۷)

کیا وہابی دیوبندی، شاہ صاحب علیہ الرحمہ کے اس فتویٰ پر عمل کرتے ہیں؟۔

مجلس ذکر رسول ﷺ و مجلس شہادت حسین رضی اللہ عنہ

شاہ عبدالعزیز محدث دہلوی علیہ الرحمہ فرماتے ہیں!

”سال میں دو مجلسیں فقیر کے مکان پر منعقد ہوا کرتی ہیں، مجلس ذکروفات شریف اور مجلس شہادت حسین اور یہ مجلس بروز عاشورہ یا اس سے دو ایک دن قبل ہوتی ہے، چار پانچ سو آدمی بلکہ ہزار آدمی جمع ہوتے ہیں اور درود شریف پڑھتے ہیں، اس کے بعد جب فقیر آتا ہے تو لوگ بیٹھتے ہیں اور فضائل حسین رضی اللہ عنہما کا

ذکر جو حدیث شریف میں وارد ہے، بیان کیا جاتا ہے اور پنج آیات پڑھ کر کھانے کی جو چیز موجود رہتی ہے اس پر فاتحہ کیا جاتا ہے اور اس اثنا میں اگر کوئی شخص خوش الحان سلام پڑھتا ہے یا شرعی طور پر مرثیہ پڑھنے کا اتفاق ہوتا ہے تو اکثر حضار مجلس اور اس فقیر کو بھی حالت رقت اور گریہ طاری ہو جاتی ہے، اس قدر عمل میں آتا ہے، اگر یہ سب فقیر کے نزدیک اس طریقہ سے جس کا ذکر کیا گیا ہے، جائز نہ ہوتا تو ہرگز فقیر ان چیزوں پر اقدام نہ کرتا۔ (محدث دہلوی، شاہ عبدالعزیز، فتاویٰ عزیزی: مترجم، کراچی، ایچ ایم سعید اینڈ کمپنی، ۱۹۷۳ء، ص ۱۷۷)

کیا وہابی دیوبندی اسی طرح مجالس منعقد کرتے ہیں؟ یا ان میں شامل ہوتے ہیں؟ اگر نہیں تو شاہ عبدالعزیز علیہ الرحمہ کے متعلق کیا فتویٰ ہے؟

گیارہویں شریف

حضرت شاہ عبدالعزیز محدث دہلوی علیہ الرحمہ فرماتے ہیں!

”حضرت غوث اعظم رضی اللہ عنہ کے روضہ مبارکہ پر گیارہویں تاریخ کو بادشاہ وغیرہ شہر جمع ہوتے، نماز عصر کے بعد مغرب تک کلام اللہ کی تلاوت کرتے اور حضرت غوث اعظم کی مدح اور تعریف میں منقبت پڑھتے، مغرب کے بعد سجادہ نشین درمیان میں تشریف فرما ہوتے اور ان کے ارد گرد مریدین اور حلقہ بگوش بیٹھ کر ذکر جہر کرتے، اسی حالت میں بعض پر وجدانی کیفیت طاری ہو جاتی، اس کے بعد طعام شیرینی جو نیاز تیار کی ہوتی ہے، تقسیم کی جاتی اور نماز عشاء پڑھ کر لوگ رخصت ہو جاتے۔“

(محدث دہلوی، شاہ عبدالعزیز، ملفوظات عزیزی: میرٹھ، مطبع مجتہائی، ۱۳۱۴ھ/۱۸۹۶ء، ص ۶۲)

شاہ عبدالعزیز علیہ الرحمہ نے بغداد شریف میں گیارہویں کی محفل کا جو معمول بیان کیا ہے اور اس پر کوئی فتویٰ نہیں لگایا، کیا وہابی دیوبندی بھی اس کو جائز سمجھتے ہیں؟

قبر میں شجرہ طریقت رکھنا

شاہ عبدالعزیز محدث دہلوی علیہ الرحمہ فرماتے ہیں!

”شجرہ قبر میں رکھنا بزرگوں کا معمول ہے اور اس کا دو طریقہ ہے، اول یہ کہ مردہ کے سینہ پر کفن کے اندر یا کفن کے اوپر رکھیں اور اس طریقہ کو فقہاء منع کرتے ہیں اور کہتے ہیں کہ مردہ کے بدن سے خون اور ریم بہتا ہے اور اس

سے بزرگوں کے نام کے بارہ میں بے ادبی ہوتی ہے، اور دوسرا طریقہ یہ ہے کہ مردہ کے سرہانے قبر میں چھوٹا سا طاق بنا لیں اور اس میں شجرہ کاغذ رکھ دیں۔ (محدث دہلوی، شاہ عبدالعزیز، فتاویٰ عزیزی: ص ۱۸۱)

کیا کسی وہابی دیوبندی نے بزرگوں کے اس معمول پر عمل کیا ہے؟ اگر یہ عمل بدعت ہے تو شاہ صاحب کے اس فتویٰ کے متعلق کیا خیال ہے؟

وظیفہ دُ رود شریف

شاہ عبدالعزیز محدث دہلوی علیہ الرحمہ فرماتے ہیں!

”نماز عشاء کے بعد درود شریف چاہے کوئی درود شریف ہو سو مرتبہ مدینہ منورہ کی طرف رُخ کر کے اور آنحضرت صلی اللہ علیہ وسلم کی صورت مبارک کو حاضر ناظر خیال کر کے پڑھنا چاہئے۔“ (محدث دہلوی،

شاہ عبدالعزیز، فتاویٰ عزیزی: ص ۲۶۴)

کیا شاہ صاحب علیہ الرحمہ کے جعلی علمی و روحانی جانشین بننے والوں نے کبھی عشاء کے بعد ایسا کیا ہے؟

قل خوانی

شاہ عبدالعزیز محدث دہلوی علیہ الرحمہ اپنے والد ماجد شاہ ولی اللہ محدث دہلوی علیہ الرحمہ کی وفات کے بعد تیجہ (سوئم، قل خوانی) کا حال بیان کرتے ہیں کہ تیجہ کے روز آدمیوں کا ہجوم اس کثرت سے تھا کہ شمار میں نہیں آسکتا!

”ہشتاد و یک ختم کلام اللہ بشمار آمد و زیادہ ہم شدہ باشد و کلمہ را حصر نیست“

(محدث دہلوی، شاہ عبدالعزیز، ملفوظات عزیزی: ص ۸۰)

ترجمہ۔ کیا سی ختم کلام اللہ شریف شمار میں آئے اور شاید اور بھی زیادہ ہو گئے ہوں اور کلمہ کی تو کوئی انتہا ہی نہیں۔

وہابی دیوبندی مولویوں مفتیوں سے سوال ہے کہ تیجہ شریف کرنا جائز ہے یا بدعت و گمراہی ہے؟ اگر بدعت ہے تو کیا شاہ عبدالعزیز علیہ الرحمہ بدعتی ہیں؟ اگر نہیں تو اہل سنت کا کیا قصور ہے؟

ردّ وہابیہ

حضرت خواجہ دوست محمد قندھاری رحمۃ اللہ علیہ، (متوفی ۱۲۸۴ھ / ۱۸۶۷ء) خلیفہ مجاز حضرت شاہ احمد سعید

مجددی دہلوی رحمۃ اللہ علیہ (متوفی ۱۲۷۷ھ/۱۸۶۰ء) نے اپنے ایک مرید خان ملا خان کو وہابیہ کے مسموم اثرات سے بچانے کے لئے دس مسلمہ رسائل عنایت فرمائے، ان دس رسائل میں نویں نمبر پر شاہ عبدالعزیز محدث دہلوی علیہ الرحمہ کا رسالہ بھی شامل تھا۔

اصل عبارت کا اقتباس درج ذیل ہے!

”عرض این کہ فقیر ده عدد رسائل.....درباب ردّ اقوال واعتقاد فاسده فرقه محدثه وهابیہ دست یاب نموده بخدمت شریف فرستاده شد.....اول حق المبین تصنیف حضرت مرشدی و شیخی قدسنا اللہ تعالیٰ بسرہ السامی -دویم دلیل القوی علی ترک القراءة للمقتدی-سویم زبده المواهب-چهارم اشباع الکلامفی اثبات المولد والقیام - پنجم تذکره الموتی والقبور- ششم رداستفتاء وهابیان- هفتم هبته الطاعات- هشتم در المنقود فی حکم امرأة المفقود-نهم رساله شاه عبدالعزیز- دهم رساله محتوی بر بیان مسائلها فرقه ناجیه فقط.....درباب قلع فرقه محدثه وهابیہ سعی بلیغ بکار برند ومسائل فرقه ناجیه اهل سنت وجماعت را رواج دهند، انشاء اللہ تعالیٰ موجب برکات دارین و سعادت کونین آنجناب خواهد گردید فقط والسلام المرقوم بتاريخ غره ربیع الثانی ۱۲۸۱ھ۔

(قندھاری، حاجی دوست محمد، مکتوبات : ملتان، مطبع صدیقیہ، ۱۳۸۳ھ، ص ۹۹)

ردّ تقویت الایمان

مولانا مخصوص اللہ دہلوی علیہ الرحمہ (متوفی ۱۲۷۳ھ/۱۸۵۶ء) ابن مولانا شاہ رفیع الدین دہلوی علیہ الرحمہ (متوفی ۱۲۳۳ھ/۱۸۱۸ء)، مولانا شاہ فضل رسول بدایونی علیہ الرحمہ (متوفی ۱۲۸۹ھ/۱۸۷۲ء) کے ایک مکتوب کے جواب میں لکھتے ہیں!

”پانچویں بات کا جواب یہ ہے کہ بڑے عم بزرگوار (شاہ عبدالعزیز) کہ وہ بینائی سے معذور ہو گئے تھے، اس تقویت الایمان کو سنا، یہ فرمایا! اگر بیماریوں سے معذور نہ ہوتا تو اثناعشریہ کا سا جواب اس کا رد بھی لکھتا۔“

(فاروقی، شاہ ابوالحسن زید، مولانا اسماعیل اور تقویت الایمان: دہلی، شاہ ابوالخیر اکادمی، ۱۴۰۲ھ/۱۹۸۴ء، ص ۱۰۳)

تأثرات

شیخ سید محسن بن یحییٰ ترہتی

”وہ کمال اور شہرت کے ایسے مقام کو پہنچے کہ تم دیکھتے ہو، لوگ بلاد ہند میں اپنا ان سے انتساب کرنا فخر سمجھتے ہیں، بلکہ اپنے آپ کو ایسے رشتے میں منسلک کرنے میں جوان کے شاگردوں پر منتہی ہوتا ہے، قابل فخر خیال کرتے ہیں، ان کے خصائل حمیدہ اور اخلاق فاضلہ ایسے ہیں کہ جن میں ان کے عام معاصرین ان سے مقابلہ کی تاب نہیں رکھتے۔“

(ترہتی، محسن بن یحییٰ، الیانع الجنی فی اسانید شیخ عبدالغنی : دہلی، ۱۳۲۹ھ، ص ۷۸)

نواب صدیق حسن خان بھوپالی (غیر مقلد)

”شاہ عبدالعزیز بن شیخ اجل ولی اللہ محدث دہلوی بن شیخ عبدالرحیم عمری رحمہم اللہ، استاذ الاساتذہ، امام نقاد، بقیۃ السلف، حجتہ الخلف اور دیار ہند کے خاتم المفسرین و محدثین تھے اور..... اپنے وقت میں علماء و مشائخ کے مرجع تھے، تمام علوم متداولہ اور غیر متداولہ میں خواہ فنون عقلیہ ہوں یا نقلیہ، ان کو جو دستگاہ حاصل تھی وہ بیان سے باہر ہے۔“

(فتوحی بھوپالی، نواب صدیق حسن خان، اتحاف النبلاء: کانپور، ۱۲۷۸ھ، ص ۲۹۶)

سر سید احمد خان علی گڑھی (غیر مقلد)

”اعلم العلماء، افضل الفضلاء، اکمل الکملاء، عرف العرفاء، شرف الافاضل، فخر الاماجد والامثال، رشک سلف، داغ خلف، افضل المحدثین، اشرف العلماء ربانیین، مولانا وبالفضل اولانا شاہ عبدالعزیز دہلوی قدس سرہ العزیز، ذات فیض سماعت ان حضرت بابرکت کی فنون کسبی و وہبی اور مجموعہ فیض ظاہری و باطنی تھی۔“ (پانی پتی، محمد اسماعیل، مقالات سرسید [شانزدہم]: لاہور، مجلس ترقی ادب، ۱۹۶۵ء، ص ۲۷۴)

مولوی محمد ابراہیم میر سیالکوٹی (غیر مقلد)

”بڑے بڑے علماء آپ کی شاگردی پر فخر کرتے ہیں اور فضلاء آپ کی تصنیف کردہ کتابوں پر کامل بھروسہ رکھتے ہیں۔“ (سیالکوٹی، محمد ابراہیم میر، تاریخ اہل حدیث: سرگودھا، سن، ص ۲۸۸)

مولوی عبدالحمی حسنی ندوی (دیوبندی)

”شاہ عبدالعزیز اپنے علم و فضل، آداب، ذکاوت، ذہانت، فہم و فراست اور سرعت حافظہ میں عالم کے اندر یگانہ

روزگار علماء میں سے تھے۔ (الحسنی البریلوی، عبدالحی، نزہۃ الخواطر [ج ۷] : حیدرآباد (دکن)، ۱۳۶۶ھ، ص ۲۶۸)

مولوی سرفراز خان صفدر، (دیوبندی)، گوجرانوالہ (پاکستان)

”بلاشبہ مسلک دیوبند سے وابستہ جملہ حضرات شاہ عبدالعزیز صاحب کو اپنا روحانی پیشوا تسلیم کرتے ہیں اور اس پر فخر بھی کرتے ہیں، بلاشبہ دیوبندی حضرات کے لئے حضرت شاہ عبدالعزیز صاحب کا فیصلہ حکم آخر کی حیثیت رکھتا ہے۔“ (صفدر، سرفراز خان، اتمام البرہان [حصہ اول] : مکتبہ صفدریہ، گوجرانوالہ، ۱۹۸۱ء، ص ۱۳۸)